

9 ta' Marzu 2019
33/2019

ITTRA PASTORALI GĦAR-RANDAN 2019

TIBŽĠHUX TIEĦDU LIL MARIJA GĦANDKOM

Aħna nies li nħobbu d-dar. Huwa minnu li ssib min ikun dejjem barra għax jibza' li d-dar ser taqa' fuqu; imma l-kotra ta' ġensna għandhom qalbhom marbuta mad-dar tagħhom. Għalihom id-dar hija kollox. Dan bir-raġun, għax bejn dawk l-erba' ħitan tad-djar tagħna jintgħaġnu l-karattri tagħna u jintisġu stejjer meraviljużi: stejjer ta' familji li fihom l-għaxxa, stejjer ta' ġenerożità kbira, bħal fil-każ ta' dak il-ġuvni li jibqa' d-dar jieħu ħsieb il-ġenituri anzjani; stejjer li ma jitwemmnu meta tara ġenituri ssagrifikati għal uliedhom, speċjalment fejn ikun hemm xi wild bi ħtiġijiet speċjali; stejjer erojċi, bħal fejn hemm mard serju u l-familja kollha tkun iddedikata għall-marid.

Imma mbagħad hemm djar fejn jinkitbu stejjer li tkun tixtieq li qatt ma seħħew, bħal fil-każ ta' ġenituri li qed jgħixu waħidhom għax uliedhom insewhom; bħal fejn hemm ġrieħi miftuħa minħabba l-vjolenza domestika u l-abbuż; jew bħal fejn hemm it-tbatija li jġibu magħhom żwiġijiet imkissra. Hemm min saħansitra kellu jibdel daru għax ma setax jissaporti z-zekzik tal-ġirien. Hemm djar milquta sew mill-faqar. Hemm djar fejn rifset il-mewt u ħasdet ħajja li kienet għadha qed tiftaħ bħal warda. Spiss, meta niltaqqhu flimkien, aħna l-Isqfijiet nesprimu t-ħassib komuni tagħna dwar dawn id-djar u oħrajn bħalhom.

Aħna ma għandniex soluzzjonijiet tekniċi għal dawn il-problemi ta' natura affettiva, ekonomika u soċjali; imma nemmnu li għandna proposta li għandha qawwa tremenda. F'ċirkustanzi bħal dawn inħossu li għandna ntennulkom dak li San Pietru qal lill-magħtub li kien ħdejn il-bieb tat-Tempju: "Fidda u deheb ma għandix; imma dak li għandi ser nagħtihulek: fl-isem ta' Ġesù Kristu ta' Nazaret, imxi!" (Atti 3:6). Għax dak il-magħtub emmen fil-qawwa ta' Kristu, "minnufih riglej u l-għekiesi tiegħu ħadu saħħithom; u malajr qabeż fuq riglej u beda jimxi" (Atti 3, 7-8). Meta nistiednu lil Ġesù jidħol fid-dar tagħna, il-preżenza tiegħu tagħmel il-mirakli. Hekk ġara meta Ġajru sejjaħ lil Ġesù fid-dar tiegħu għax bintu kienet marida serjament. Anzi, meta Ġesù wasal id-dar, sab nies jibku u jixhru għax it-tifla kienet mietet. Imma Ġesù daħal fejn kienet it-tfajla, qabdilha idha u qalilha: "Tahlita, qum," u minnufih it-tfajla qamet u bdiet timxi (ara Mk 5, 21-43).

Ma nistagħġbux li jista' jkun hawn min jitbissew meta jisma' b'din il-proposta tagħna; dakinhar li Ġesù sab ruħu fid-dar ta' Ġajru, kien hemm min iddieħak bih għax ma emmnu.

Lanqas ma narawha bi kbira li fostna jaf ikun hemm min jaħseb li mhux den biżżejjed li Ġesù jidħol fid-dar tiegħu. Spiss jiġri li aħna tant inkunu konxji mid-dgħufijiet tagħna u mill-imbarazz spiritwali u morali li jista' jkollna fid-dar tagħna, li naqtgħuha li Ġesù ma jagħmilhiex ma' nies tal-qatgħa tagħna, u għalhekk jagħlaq widnejh għall-istedina tagħna. Hemm min jaħseb li meta Ġesù jgħaddi mit-triq tagħna, jaqbiżna u jibqa' għaddej! Imma l-ġrajja ta' Żakkew mhux biss turina li Ġesù jidħol ukoll fid-dar ta' midneb pubbliku mistkerrah minn kulħadd, imma saħansitra li Ġesù stess jistieden lilu nnifsu biex imur għandu: "Żakkew, isa, inżel minn hemm, għax illum jeħtieġli noqgħod għandek" (Lq 19:5). Li Ġesù kien komdu fid-dar mal-midinbin jidher ukoll meta hu kien għall-ikel għand Xmun il-Fariżew; meta Ġesù ħalla mara midinba magħrufa "xxarrablu riġlejha bi dmugħha u tixxottahomlu b'xuxitha; imbagħad bisitlu riġlejha u dilkithomlu biż-żejt ifuħ" (Lq 7:38). Kollox jikkonfermalna li Ġesù ma jidħolx fid-dar għax ikun hemm l-ordni, imma jkun hemm l-ordni fid-dar wara li jidħol Ġesù! Tajjeb li nżommu quddiem għajnejna li Kristu miet għalina meta aħna konna għadna midinbin (ara Rum 5:8). Għax kif jgħidilna San Ġwann, "aħna nħobbu, għax hu ħabbna l-ewwel" (1 Ġw 4:19). Dwar dan, Santu Wistin jikkummenta li Alla ħabbna meta aħna ma konniex ta' min iħobbna.¹ Kristu, li huwa l-isbaħ fost ulied il-bnedmin, miet għalina li konna koroh u mħawdin.²

L-għarajjes ta' Kana

Lil dawk li jsibuha ftit bi tqila biex jilqgħu lil Ġesù d-dar tagħhom, b'umiltà u mħabba nagħtuhom parir biex jagħmlu bħall-għarajjes ta' Kana: ma jibzġhux jieħdu għandhom lil Marija. Għax dak li seħħ fid-dar tal-għarajjes ta' Kana jseħħ illum fi djarna: Marija tiġbed lil Ġesù warajha. Fejn hemm hi, ikun hemm hu. Hija tgħinna niskopru u nduqu t-tjubija tal-imħabba li Ġesù għandu lejn kulħadd, imma b'mod partikulari lejn dawk li ħabta u sabta jaraw id-dar tagħhom 'niezla'.

Dak li kien ser jiġri f'Kana għax naqashom l-inbid, fid-dar tagħna jista' jiġri meta tfaqqaq' xi kriżi serja, bħal meta l-aħwa jiksruha ma' xulxin, meta ġenitur isib ruħu bla xogħol, meta xi ħadd fil-familja jiċċappas bid-droga, meta tixxellef il-fedeltà fiż-żwieġ, meta l-futur tal-familja jiċċajpar, meta jibdeu jitmermru l-prattiċi reliġjużi u jċedu s-sisien tal-fidi, u sfidi oħra.

¹ Omelija 102.

² Kumment għall-Ewwel Ittra ta' San Ġwann, 9,9.

Is-serenità fid-djar tagħna tittiefes ukoll jekk fis-soċjetà ta' madwarna, li hija "d-dar komuni tagħna",³ ikun hemm sitwazzjonijiet li jhassbuna, bħalma huwa t-tnaqqir tal-fiduċja fl-istituzzjonijiet li huma l-pedament tad-dar, in-nuqqas ta' rispettu lejn il-ħajja tal-bniedem sa mill-bidu nett tagħha fil-ġuf, il-faqar, il-qerda tal-ambjent, it-tixrid tad-droga fost iż-żgħar, il-korruzzjoni, u ħwejjeġ oħra.

Għalina li nemmnu, ma jstax jonqos li daww l-affarijiet negattivi fil-Knisja, bħalma huma l-għeluq, ir-reżistenzi għat-tigdid indikat mill-Papa Franġisku, u l-eżempji ħżiena, ikollhom eku fid-djar tagħna.

Il-mument ta' prova

F'mument inkwetanti bħal dawn għandna bżonn nisimgħu lil Ġesù msallab itennilna l-istedina li għamel lil Ġwanni filwaqt li wrieh lil Marija: "Hawn hi Ommok," u bħal Ġwanni nieħdu lil Marija d-dar tagħna. Min-naħa tagħha, Marija toffrilna t-twegiba għax tindikalna lil Ġesù u tgħidilna: "Aghmlu kulma jgħidilkom hu" (Ġw 2:5). Kif josserva l-Papa Franġisku, li aħna nilqgħu lil Marija f'darna huwa t-testment ta' Ġesù. Marija gġib magħha "l-atmosfera tad-dar" għax hi ġarrbet xi tfigħer dar fejn jgħammar Alla.⁴ Il-fatt li "l-Mulej kien magħha" ma jfissirx li fid-dar ta' Marija kolloxx kien ward u żahar. Kif jigi fid-djar tagħna, f'darha Marija kellha d-diffikultajiet u l-isfidi tagħha, imma hija għexet dawn il-mument iebes konvinta li Alla kien is-Salvatur tagħha li xeħet għajnejh fuq iċ-ċokon tal-qaddejja tiegħu, li għamel magħha ħwejjeġ kbar u li firex fuqha l-ħniena tiegħu (ara Lq 1, 46-55).

Fid-dar ta' Nazaret mhux biss kien hemm mument fejn Marija u Ġużeppi ma fehmux lil xulxin mill-ewwel, imma wkoll nuqqas ta' qbil bejn il-ġenituri u binhom bħal meta ntilef f'Ġerusalemm, tant li Marija b'qalb maqsuma tgħid lil Ġesù: "Ibni, għaliex għamiltilna hekk?" (Mt 2:48). Għalhekk, Marija tifhem lil daww il-familji fejn hemm it-tensjonijiet bejn il-koppja jew bejn il-ġenituri u l-ulied.

Id-dar ta' Nazaret taf xi tfigħer kriżi ta' fidi, għax kemm Marija u kemm Ġużeppi jithawdu quddiem dak li Alla jitlob minnhom, tant li hemm min sejjaħ din id-dar "id-dar tal-prova". Hija d-dar fejn Marija u Ġużeppi jieħdu ż-żmien biex jifhmu u jaċċettaw ir-rieda ta' Alla għalihom. Hija d-dar fejn Alla jgħinhom jeħilsu mill-biża'. Għaldaqstant, Marija għandha postha anki fid-djar ta' daww li għaddejjin mil-lejl mudlam tal-fidi u qed jissaraw ma' Alla.

Meta Marija għaddiet tliet xhur fid-dar ta' qaribtha Santa Elizabetta, min jaf kemm semgħet rakkonti ta' din il-koppja anzjana li għaddiet ħajjitha fl-għajb tan-nies (ara Mt 1:25) għax

³ Papa Franġisku, *Laudato si'* (24 ta' Mejju 2015).

⁴ *Omelija fil-festa ta' Marija Omm Alla*, 1 ta' Jannar 2019.

ma kellhiex tfal! Marija għalhekk tifhem lil dawk il-koppji li għandhom diffikultà biex jibdedw jibnu l-familja tagħhom.

Fil-ħemda u s-satra ta' darha Marija tgħallmet xi prezz għoli switilha l-maternità tagħha, bħal meta kien jaslilha li n-nies kienu jgħajru lil binha Ġesù li huwa "wikkiel, sakranazz, ħabib tal-pubblikani [jigifieri nies mill-agħar] u l-midinbin" (Mt 11:19), jew meta semgħet lill-qraba jgħidu li Ġesù kien "tilef moħħu" (Mk 3:21). Fid-dawl ta' din l-esperjenza, Marija tifhem lil dawk il-ġenituri li wliedhom huma kkalunnjati u mgħajra, u hija solidali ma' dawk il-familji fejn hemm il-mard jew l-għeja mentali.

Marija, li sieħbet lil Binha fit-triq tal-Kalvarju, kienet taf bit-tradiment ta' Ġuda, biċ-ċaħdiet ta' Pietru, bl-abbandun tad-dixxipli. Għalhekk hija ma tħosshix skomda tkun f'dawk id-djar fejn daħlet l-infedeltà – hija tifhem dawk il-koppji u familji mkissra b'xi tradiment.

Marija, li baqgħet wieqfa ħdejn is-salib, hija qrib il-familji msallbin.

Marija, li wara l-mewt ta' Ġesù kienet miġbura mal-Appostli magħluqa u mbeżżgħa fiċ-Ċenaklu, illum tassisti lil dawk li għal xi raġuni jew oħra jinsabu magħluqa f'darhom għax qatgħu qalbhom mill-ħajja u ma għandhomx il-ħila joħorġu u jittamaw.

Il-Madonna Ta' Pinu

Nhar l-Erbgħa bdejna r-Randan, żmien li matulu, bis-smiġħ attent tal-Kelma ta' Alla, it-talb, il-penitenza u l-karità, aħna nithejjew biex fl-Għid il-Kbir nilqgħu mill-ġdid lil Kristu Rxoxt fil-ħajja tagħna. Kif dakinhar li Ġesù qam mill-mewt huwa mar fid-dar fejn id-dixxipli kienu miġbura flimkien imbeżżgħa mil-Lhud u bil-bibien magħluqa, u hu qagħad f'nofshom u tahom il-paċi (ara Ġw 20:19), hekk hija xewqa kbira tagħna li f'dan l-Għid il-Kbir Ġesù jġi joqgħod magħna fid-djar tagħna. Imma kif dakinhar fid-dar tad-dixxipli kien hemm Marija (ara Atti 1:4), hekk ukoll illum ejjew ma nibzghux nieħdu lil Marija għandna, partikularment matul dan ir-Randan, biex Marija tgħinna nithejjew għal din iż-żjara ta' Kristu Rxoxt.

Din is-sena ħassejna li għandna nqiegħdu quddiemkom lil Marija, Omm Ġesù u Omm tagħna, għaliex qegħdin infakkru l-400 anniversarju tal-kwadru tal-Madonna Ta' Pinu – dak il-kwadru li minnu fl-1883 il-Madonna sejħet lil Karmni Grima u Franġisk Portelli. Dakinhar hi qalet lil Karmni biex tgħid tliet Ave Marijiet f'ġieħ it-tlett ijiem li ġisimha dam fil-qabar qabel ma ġiet imtelligħa s-sema bir-ruħ u l-ġisem. Fi kliem ieħor, fil-ġrajja tas-Santwarju Nazzjonali Ta' Pinu għandna rabta bejn l-Għid ta' Kristu u l-Għid ta' Marija. Li kieku dan il-kwadru kellu jitkellem, min jaf kemm jirakkontalna esperjenzi sbieħ tal-Għid li seħħew bejn il-ħitan ta' ħafna mid-djar tagħna! L-esperjenzi li intom taqsmu magħna r-ragħajja spiritwali tagħkom jiżbqu l-miraklu ta' Kana! Napprezzaw li f'ħafna mid-djar tagħna hemm xbieha tal-Madonna Ta' Pinu, għax fejn hemm Marija jkun hemm Ġesù. U

fejn hemm Ġesù hemm il-ħajja li tegħleb il-mewt, il-grazzja li teħles mid-dnub, it-tama li terfa' min-niket, il-maħfra li tinfaxxa l-miksuri, il-ferħ li jkeççi d-dwejjaq, is-sliem li jtemm kull ġlied.

F'dan iż-żmien tar-Randan inħallu għalhekk lil Ġesù Msallab "jibgħatna għand Marija – jibgħatna għandha għax ma jridx li nimxu mingħajr Omm".⁵ Meta niftakru li r-Rużarju huwa talba għal qalb Marija u b'riflessjonijiet dwar Ġesù, nistiednu lill-familji tagħna biex jgħidu spiss din it-talba sabiħa. Inħeġġu lil dawk li jistgħu biex matul dan iż-żmien jagħmlu *pellegrinaġġ* lejn is-Santwarju Ta' Pinu – din il-mixja tfakkarna li fil-ħajja tagħna Marija hija l-*pellegrina tal-fidi*,⁶ li takkumpanjana fil-mixja tagħna lejn id-dar tal-Missier. Din il-mixja tkun sħiħa jekk twassalna biex niçcelebraw is-Sagrament tar-Rikonciljazzjoni u nduqu t-tgħanniqa kollha ħniena tal-Mulej. Nirrakkomandaw ukoll li matul dan iż-żmien liturġiku, flimkien mat-talba devozzjonali tal-*Via Crucis*, tiġi skoperta t-talba tal-*Via Matris* fejn nikkontemplaw l-istazzjonijiet tal-mixja ta' fidi u dulur li Marija għamlet qabilna bħala dixxiplu ta' Binha.⁷ Nipproponu lis-saċerdoti biex matul is-Sibtijiet tar-Randan, sa fejn liturġikament possibbli, issir waħda mill-*Quddies* issuġġerit mill-*Missal Marjan* għal dan iż-żmien liturġiku. Fit-tħaddim tal-ministeru tal-ħniena, nirrakkomandawhom biex – fuq l-eżempju ta' Kristu – lill-penitenti tagħhom jibagħtuhom għand Marija sabiex jafdaw dejjem aktar ħajjithom f'idejha.

Nagħtukom il-barka pastorali tagħna.

✠ **Charles J. Scicluna**
Arċisqof ta' Malta

✠ **Mario Grech**
Isqof ta' Għawdex

✠ **Joseph Galea-Curmi**
Isqof Awżiljarju ta' Malta

⁵ Papa Franġisku, *Evangelii gaudium* (24 ta' Novembru 2013), 285.

⁶ Konċilju Ekumeniku Vatikan II, Kostituzzjoni dommatika *Lumen gentium* (21 ta' Novembru 1964), 58.

⁷ Kongregazzjoni tal-Kult Divin u d-Dixxiplina tas-Sagramenti, *Direttorju dwar il-pjetà popolari u l-liturġija. Principji u linji gwida* (2001), 137.